

وقت کا ولی

سید ابوالاعلیٰ مودودیؒ سے ایک دفعہ کسی نے پوچھا کہ آپ نے کبھی کسی ولی اللہ کو دیکھا ہے؟ سید مودودیؒ نے جواب دیا ہاں ابھی دو دن پہلے ہی لاہور اسٹیشن پر دیکھا ہے۔ ہماری گاڑی جیسے ہی رکی تو قلیوں نے دھاوا بول دیا اور ہر کسی کا سامان اٹھانے اور اٹھا کر بھاگنے لگے لیکن میں نے ایک قلی کو دیکھا کہ وہ اطمینان سے نماز میں مشغول ہے۔ جب اس نے سلام پھیرا تو میں نے اسے سامان اٹھانے کو کہا اس نے سامان اٹھایا اور میری مطلوبہ جگہ پر پہنچا دیا، میں نے اسے ایک روپیہ کرایہ ادا کر دیا، اس نے چار آنے اپنے پاس رکھے اور باقی مجھے واپس کر دیے۔ میں نے اس سے عرض کی کہ ایک روپیہ پورا رکھ لو لیکن اس نے مسکراتے ہوئے جواب دیا ”نہیں۔“ صاحب میری مزدوری چار آنے ہی بنتی ہے۔

آپ یقین کریں ہم سب ولی اللہ بننے اور اللہ کے ولیوں کو ڈھونڈنے میں در بدر ذلیل و خوار ہوتے ہیں۔ ہم سمجھتے ہیں کہ ہمیں مشکل ترین ریاضتوں، مشقتوں اور مراقبوں سے گزرنا پڑے گا۔ ساری ساری رات نوافل میں گزارنی پڑے گی یا شاید گلے میں تسبیح ڈال کر میلے کچیلے کپڑے پہن کر اللہ ہو کی صدائیں لگانا پڑے گی تب ہم ولی اللہ کے درجے پر پہنچ جائیں گے۔ آپ کمال ملاحظہ کریں ہماری آدھی سے زیادہ قوم بھی اس کو ہی ”پہنچا“ ہوا سمجھتی ہے جو ابنارمل حرکتیں کرتا نظر آئیگا۔ جو رومال میں سے کبوتر نکال دے یا عاشق کو آپ کے قدموں میں ڈال دے۔

اللہ کا دوست بننے کے لیے تو اپنی انا کو مارنا پڑتا ہے۔ قربانی، ایثار اور انفاق کو اپنی ذات کا حصہ بنانا پڑتا ہے۔ اشفاق صاحب کہتے ہیں کہ ایک دفعہ میں نے اپنے ابا جی سے پوچھا کہ عشق مجازی اور عشق حقیقی میں کیا فرق ہے؟ انہوں نے کچھ دیر سوچا اور کہنے لگے ”بیٹا! کسی ایک کے آگے اپنی

انا کو مارنا عشق مجازی ہے اور ساری دنیا کے سامنے اپنی انا کو مار لینا
- ”عشق حقیقی ہے

جنید بغدادی اپنے وقت کے نامی گرامی شاہی پہلوان تھے۔ انکے مقابلے میں
ایک دفعہ انتہائی کمزور، نحیف اور لاغر شخص آگیا۔ میدان تماشائیوں سے
بھرا ہوا تھا۔ بادشاہ اپنے پورے درباریوں کے ساتھ جنید بغدادی کا مقابلہ
دیکھنے آچکا تھا۔ مقابلہ شروع ہونے سے پہلے وہ کمزور آدمی جنید بغدادی
کے قریب آیا اور کہا دیکھو جنید! کچھ دنوں بعد میری بیٹی کی شادی ہے میں
بے انتہائی غریب اور مجبور ہوں۔ اگر تم ہار گئے تو بادشاہ مجھے انعام و
اکرام سے نوازے گا۔ لیکن اگر میں ہار گیا تو اپنی بیٹی کی شادی کا بندوبست
کرنا میرے لیے مشکل ہو جائیگا۔ مقابلہ ہوا اور جنید بغدادی ہار گئے۔ بادشاہ کو
اپنی آنکھوں پر یقین نہ آیا اس نے دوبارہ اور پھر سہ بارہ مقابلہ کروایا اور
تینوں دفعہ ہار جنید بغدادی کے حصے میں آئی۔ بادشاہ نے سخت غصے میں
حکم دیا جنید کو میدان سے باہر جانے والے دروازے پر بٹھا دیا گیا اور تمام
تماشائیوں کو حکم دیا گیا کہ جو جائیگا جنید پر تھوکتا ہوا جائیگا۔ جنید بغدادی
کی انا خاک میں مل گئی لیکن ان کی ولایت کا فیصلہ قیامت تک کے لیے
- آسمانوں پر سنا دیا گیا

ولی تو وہ ہوتا ہے جو لوگوں کی زندگیوں میں آسانیاں پیدا کر دے۔ جو کسی کو
جینے کی امنگ دے دے۔ چہرے پر خوشیاں بکھیر دے۔ جب کبھی بحث کا
موقع آئے تو اپنی دلیل اور حجت روک کر سامنے والے کے دل کو ٹوٹنے
؟ سے بچالے اس سے بڑا ابدال بھلا کون ہوگا

: رسول خدا ﷺ نے حضرت معاذ بن جبلؓ سے فرمایا

معاذ! تمہیں وہ عمل نہ بتاؤں جو بغیر حساب کتاب کے تمہیں جنت میں داخل
کروادے؟ ”معاذ نے عرض کی ضرور یا رسول اللہ ﷺ۔ آپ نے فرمایا: ”معاذ!

مشقت کا کام ہے کرو گے؟” ضرور کروں گا یا رسول اللہ ﷺ، معاذ نے جواب دیا۔ آپ ﷺ نے پھر فرمایا: ”معاذ مسلسل کرنے کا کام ہے کرو گے؟“ معاذ نے جواب دیا کیوں نہیں یا رسول اللہ ﷺ۔ آپ نے فرمایا: ”اے معاذ! اپنے دل کو ہر ایک کے لیے شیشے کی طرح صاف اور شفاف رکھنا بغیر حساب کتاب کے۔“ جنت میں داخل ہو جاو گے

معروف کرخی نے فرمایا جس کا ظاہر اس کے باطن سے اچھا ہے وہ مکار ہے اور جس کا باطن اس کے ظاہر سے اچھا ہے وہ ولی ہے۔ ولایت شخصیت نہیں کردار میں نظر آتی ہے۔ ابراہیم بن ادھم کی خدمت میں ایک شخص حاضر ہوا اور چند دن رہنے کی اجازت مانگی آپ نے دے دی۔ وہ کچھ دن ساتھ رہا اور انتہائی مایوس انداز میں واپس جانے لگا۔ ابراہیم بن ادھم نے پوچھا کیا ہوا برخوردار! کیوں آئے تھے اور واپس کیوں جا رہے ہو؟ اس نے کہا حضرت آپ کا بڑا چرچا سنا تھا۔ اس لیے آیا تھا کہ دیکھوں کہ آپ کے پاس کونسی کشف و کرامات ہیں۔ اتنا بول کر وہ نوجوان خاموش ہو گیا۔ ابراہیم بن ادھم نے پوچھا پھر کیا دیکھا؟ کہنے لگا میں تو سخت مایوس ہو گیا۔ میں نے تو کوئی کشف اور کرامت وقوع پذیر ہوتے نہیں دیکھی۔ ابراہیم بن ادھم نے پوچھا نوجوان! یہ بتاؤ اس دوران تم نے میرا کوئی عمل خلاف شریعت دیکھا؟ یا کوئی کام اللہ اور اس کے رسول کے خلاف دیکھا ہو؟ اس نے فوراً جواب دیا نہیں ایسا تو واقعی کچھ نہیں دیکھا۔ ابراہیم بن ادھم مسکرائے اس کے کندھے پر ہاتھ رکھا اور بولے بیٹے! میرے پاس اس سے بڑا کشف اور اس سے بڑی کرامت کوئی اور نہیں ہے۔

- جو شخص فرائض کی پابندی کرتا ہو

- کبائر سے اجتناب کرتا ہو

- لوگوں کی زندگیوں میں آسانیاں پیدا کرتا ہو

آپ مان لیں کہ اس سے بڑا ولی کوئی نہیں ہو سکتا ہے۔ اللہ کے ولی کی سب سے بڑی نشانی یہ ہے کہ وہ صاحب حال ہوتا ہے نہ ماضی پر افسوس کرتا

ہے اور نہ مستقبل سے خوفزدہ ہوتا ہے۔ اپنے حال پر خوش اور شکر گزار رہتا ہے جو اپنے سارے غموں کو ایک غم یعنی آخرت کا غم بنا کر دنیا کے غموں سے آزاد ہو جائے وہی وقت کا ولی ہے۔

ایک صحابیؓ نے پوچھا یا رسول اللہ ﷺ ایمان کیا ہے؟ آپ نے فرمایا صبر کرنا اور معاف کرنا۔ آپ یقین کریں تہجد پڑھنا، روزے رکھنا آسان ہے لیکن کسی کو معاف کرنا مشکل ہے۔ رسول اللہ ﷺ نے فرمایا اسلام کا حسن یہ ہے کہ بھوکوں کو کھانا کھلائو اور ہمیشہ اچھی بات زبان سے نکالو جو صبر کرنا سیکھ لے، بھوکوں کو کھانا کھلائے، ہمیشہ اچھی بات اپنی زبان سے نکالے اور لوگوں کے لیے اپنے دل کو صاف کر لے اس سے بڑا ولی بھلا اور کون ہو سکتا ہے؟

یاد رکھیں جو لوگوں سے شکوہ نہیں کرتا جس کی زندگی میں اطمینان ہے وہی ولی ہے۔ جس کے دل کی دنیا میں آج جنت ہے وہی وہاں جنتی ہے اور جس کا دل ہر وقت شکوے، شکایتوں، حسد، کینہ، بغض، لالچ اور ناشکری کی آگ - وہاں بھی اس کا ٹھکانہ یہی ہے ۷ سے سلگتا رہتا ہے

، فرائض کی پابندی کیجیے
، کبائر سے اجتناب کیجیے
، حال پر خوش رہیے
، لوگوں کی زندگیوں میں آسانیاں پیدا کیجیے
۔ اور وقت کے ولی بن جائیے